

ဗဟိုဝန်ထမ်းတက္ကသိုလ်(အောက်မြန်မာပြည်)၌ ကျင်းပပြုလုပ်သော
အရာထမ်းလောင်းအခြေခံ(အထူး)သင်တန်း အမှတ်စဉ်(၉)သင်တန်းဖွင့်ပွဲ အခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ဗဟိုဝန်ထမ်းတက္ကသိုလ်(အောက်မြန်မာပြည်)၊ ဖေါင်ကြီး။

၂၀၁၉ ခုနှစ်၊ ဇန်နဝါရီလ (၁၄)ရက်

- ပထမဆုံးပြောချင်တာကတော့ ကျွန်တော်တို့ရဲ့ လုပ်ဖော်ကိုင်ဖက် ဖြစ်လာတော့မယ့် ဆရာဝန်တွေနဲ့ သွားဘက်ဆိုင်ရာ ဆရာဝန်များအားလုံးကို ဒီလိုနေ့မှာ မင်္ဂလာအပေါင်းနဲ့ ပြည့်စုံပါစေလို့ ပထမဦးဆုံး ဆုတောင်းပေးပါတယ်။
- ကျွန်တော်ကတော့ ၁၉၇၆ ခုနှစ်၊ လွန်ခဲ့တဲ့ (၄၈) နှစ်လောက်က ဒီကျောင်းကြီးမှာ ဇေယျ (၃၀)သင်တန်းကိုတက်ခဲ့ပါတယ်။ အခုလို ဒီကျောင်းကြီးကို ပြန်လည်ရောက်လာပြီးတော့ မိန့်ခွန်း ပြောကြားရတဲ့အတွက် ဂုဏ်ယူ ကျေနပ်မိပါတယ်။
- ကျွန်တော်အပါအဝင် ကျန်းမာရေးဝန်ထမ်းအားလုံးဟာ ကျရာကဏ္ဍမှနေ၍ မြန်မာ ပြည်သူ့ပြည်သားများ ကျန်းမာသန်စွမ်းစေဖို့အတွက် ကျန်းမာရေးဝန်ဆောင်မှုများ ဖြစ်တဲ့ ကုသရေးအပိုင်း၊ ပြည်သူ့ကျန်းမာရေးအပိုင်းတွေမှာ အားလုံးပိုင်းဝန်းဆောင်ရွက်ကြရမှာ ဖြစ်ပါတယ်။
- ယခုအလုပ်ကို ဝင်ရောက်ကြမယ့် ဆရာဝန်များ၊ သွားဘက်ဆိုင်ရာ ဆရာဝန်များဟာ ကျွန်တော်တို့ရဲ့ ကျန်းမာရေးနှင့်အားကစားဝန်ကြီးဌာနရဲ့ အင်အားနှင့် ကျန်းမာရေးစောင့်ရှောက်မှုစနစ်ကြီး တစ်ရပ်လုံးရဲ့အင်အားကို ပိုပြီးတော့ ကြီးထွားတောင့်တင်းလာစေမှာ ဖြစ်ပါတယ်။ ဒါကြောင့် ကျွန်တော်တို့ကျန်းမာရေးလောကကနေ ဝမ်းမြောက်ဝမ်းသာ ကြိုဆိုပါတယ်။
- ကျွန်တော်တို့ရဲ့ဝန်ထမ်းအင်အား ခွင့်ပြု၊ ခန့်ထား၊ လစ်လပ်မှာ ဆရာဝန်တွေအများကြီး လိုပါတယ်။ ဆရာတို့ဟာ ကျန်းမာရေးနှင့်အားကစားဝန်ကြီးဌာနရဲ့ နိုင်ငံဝန်ထမ်း ပြန်ထမ်း ဝင်အရာရှိတွေ ဖြစ်လာတော့မှာ ဖြစ်တဲ့အတွက် ကျွန်တော်တို့အနေနဲ့ ဆရာတို့အတွက် -
 - လုပ်ငန်းခွင်မှာ အစစအရာရာအဆင်ပြေစေရေး၊
 - ချောမွေ့တဲ့ ဘဝတက်လမ်း(career ladder) များဖြစ်စေရေး၊

- အရည်အသွေး ပိုမိုပြည့်ဝလာဖို့အတွက် မွမ်းမံသင်တန်း (reorientation training) တွေ၊
- စွမ်းဆောင်ရည်မြှင့်တင်ရေးလုပ်ငန်း (capacity building activity)

တွေအားလုံးကို လုပ်နေပါတယ်။

- ဘာကြောင့်လဲဆိုတော့ ဆရာတို့တော်မှ၊ ကျွမ်းကျင်မှ ကျန်းမာရေးနှင့်အားကစားဝန်ကြီးဌာနရဲ့ပုံရိပ်ဟာ တက်လာမှာဖြစ်ပါတယ်။ ဆရာတို့အားလုံး ပိုတော်၊ ပိုတတ်ဖို့အတွက်ကိုလည်း ကျွန်တော်တို့အများကြီး ပံ့ပိုးဆောင်ရွက်ပေးနေပါတယ်။
- နောက်တစ်ချက်က ဆရာတို့ရဲ့ ဘွဲ့လွန်တက်ရောက်နိုင်ရေး ကိစ္စတွေကိုလည်း ပိုမိုအဆင်ပြေအောင်လုပ်နေပါတယ်။ ဒီကိစ္စနှင့်ပတ်သက်လို့ ကျန်းမာရေးနှင့်အားကစားဝန်ကြီးဌာနက အဖြစ်နိုင်ဆုံး၊ အတတ်နိုင်ဆုံး၊ အကောင်းဆုံးလုပ်နေတယ်ဆိုတာ ပထမဆုံး အသိပေးခြင်း ဖြစ်ပါတယ်။
- ဆရာတို့ကို MBBS, BDS ဘွဲ့တစ်ခုထဲနဲ့တော့ မိမိရဲ့ ဘဝတက်လမ်းကို အဆုံးမသတ်သွားစေချင်ပါဘူး။ ဘွဲ့လွန်ဒီဂရီတစ်ခု (သို့မဟုတ်) တစ်ခုထက်ပိုမိုရရှိစေရေး ကြိုးစားစေလိုပါတယ်။ ဆရာတို့ကလည်း ကြိုးစားရမှာဖြစ်ပါတယ်။
- ရှေ့လာမယ့်နှစ်များမှာလည်း ဘွဲ့လွန်ကျောင်းသားများ၊ သင်တန်းအမျိုးအစားများ ယခုထက်ပိုမိုခေါ်ယူနိုင်ရေးအတွက် သက်ဆိုင်ရာ ပါမောက္ခချုပ်များ၊ ပါမောက္ခ/ ဌာနမှူးများနဲ့ တိုင်ပင်ပြီး ခေါ်ယူမယ်လို့ ကျွန်တော်တို့ဆုံးဖြတ်ထားပါတယ်။
- အဲဒါကြောင့် ဆရာတို့အနေနဲ့ လောလောဆယ်အလုပ်လုပ်ရင်း စာကိုလည်း အရှိန်မပျက် ဆက်လက်ဖတ်ရှု လေ့လာကြစေလိုပါတယ်။
- မိမိတို့တာဝန်ကျရာ တိုင်းဒေသကြီး/ပြည်နယ်ရှိ ဆေးရုံ၊ ဌာနများမှာလည်း မိမိတို့အထက်လူကြီး(senior) များသာမက၊ မိမိထက် (ဆမ) ပိုငယ်သူများကိုလည်း လေးစားသမှုထား၍ ဆက်ဆံကြရမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ (၂၀၁၈-၂၀၁၉) ဘဏ္ဍာနှစ်မှာ ကျပ်သန်းပေါင်း (၁)သန်းခန့် ဘဏ္ဍာငွေရရှိခဲ့ပြီး မြောက်များစွာသော နိုင်ငံတကာအစိုးရ မဟုတ်သော အဖွဲ့အစည်းများ၊ တက္ကသိုလ်များ၊ ကုလသမဂ္ဂအဖွဲ့အစည်းများဖြစ်တဲ့ UN, WHO,

UNICEF, UNFPA တို့အပြင် အလှူရှင်အဖွဲ့အစည်း များဖြစ်တဲ့ Gavi, DFID, ADB, World Bank, the Global Fund စတဲ့ အဖွဲ့အစည်းများနဲ့ လက်တွဲပူးပေါင်း၍ ကျန်းမာရေး စောင့်ရှောက်မှုလုပ်ငန်းများကို အရှိန်အဟုန်မြင့်မားစွာ ဆောင်ရွက်လျက်ရှိပါတယ်။

- ကျွန်တော်တို့အနေနဲ့ ကျန်းမာရေးစနစ်ကြီးတစ်ရပ်လုံးကို ဖွံ့ဖြိုးတိုးတက်လာစေရေး ဆောင်ရွက်ရာမှာ စနစ်တကျဖြစ်စေဖို့အတွက် မီးရထားသံလမ်းကြီးတစ်ခု ဖောက်လုပ် သလို လုပ်ရပါတယ်။ စနစ်ကြီး ခိုင်မာတောင့်တင်း၍ မီးရထားသံလမ်းဖောက်လုပ်ပြီးပါက မည်သူမဆို ဆက်လက်မောင်းနှင်နိုင်သလို စနစ်ကြီးအပေါ်မှာ ဆက်လက်ဆောင်ရွက် နိုင်မှာဖြစ်ပါတယ်။ ဒီလိုဖြစ်လာစေဖို့အတွက်လည်း မဟာဗျူဟာ၊ နည်းဗျူဟာအမျိုးမျိုးကို အဆင့်လိုက်၊ အပိုင်းလိုက် ချမှတ်ဆောင်ရွက်လျက်ရှိပါတယ်။
- ဒါ့ကြောင့်လည်း အမျိုးသားကျန်းမာရေးစီမံကိန်း(၂၀၁၇-၂၀၂၁) ကို ချမှတ်ရေးဆွဲ ဆောင် ရွက်ခဲ့ပြီး နောင်လာမည့် အမျိုးသားကျန်းမာရေးစီမံကိန်းများကိုလည်း နှစ်ကာလ အပိုင်း အခြားအလိုက် ဆက်လက်ရေးဆွဲ အကောင်အထည်ဖော်ဆောင်ရွက်သွားမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ ဦးစားပေးအစီအစဉ်များအဖြစ် ပြည်သူများ ရဲ့ ကျန်းမာရေးအသိပညာမြှင့်တင်ရေးကို ဆောင်ရွက်လျက်ရှိပြီး mobile tablet များ အသုံးပြု၍ ပညာပေးလုပ်ငန်းများ ဆောင်ရွက်နိုင်ရေး စီစဉ်ထားရှိပါတယ်။ ပြည်သူတို့ အနေနဲ့ ကျန်းမာရေးအသိပညာ မြင့်မားလာမှ အဖြစ်များပြီး ကာကွယ်နိုင်တဲ့ရောဂါ ဖြစ်ပွားမှုတွေ ကျဆင်းသွားမှာဖြစ်ပြီး ဆေးရုံများသို့ လာရောက်ကုသမှုခံယူတဲ့ လူနာဦး ရေနည်းပါးရာမှ ပိုမိုအရည်အသွေးပြည့်ဝတဲ့ ကျန်းမာရေးစောင့်ရှောက်မှုများကို ပေးနိုင်မှာ ဖြစ်ပါတယ်။
- အလားတူ ကျောင်းကျန်းမာရေးလုပ်ငန်းများကိုလည်း ဦးစားပေး ဆောင်ရွက်လျက်ရှိ ပါတယ်။ မြန်မာနိုင်ငံရှိ (၉.၅)သန်းခန့်သော ကျောင်းသားထုကြီး ကျန်းမာသန်စွမ်းရာမှ ဆက်လက်ပြီး ကျန်းမာသန်စွမ်းတဲ့ပြည်သူများ ဖြစ်ပေါ်လာစေရေးအတွက် ဖြစ်ပါတယ်။
- သူနာပြုနှင့် သားဖွားကဏ္ဍ ဖွံ့ဖြိုးတိုးတက်ရေးကိုလည်း ဦးစားပေးအဖြစ် ဆောင်ရွက် လျက်ရှိပါတယ်။ သူနာပြုဆရာမများ တော်ရင်တော်သလို လူနာများစိတ်ချမ်းသာစွာ ကုသ မှုခံယူနိုင်ပြီး ရောဂါအမြန် သက်သာပျောက်ကင်းမှုရရှိမှာဖြစ်သလို ပြည်သူ့ကျန်းမာရေး

ကဏ္ဍမှာ သားဖွားဆရာမများ တော်လှိုင်တော်သလို ပြည်သူ့ကျန်းမာရေးလုပ်ငန်းများ အောင်မြင်မှာဖြစ်ပါတယ်။

- အခုနှစ်ကိုတော့ ဝန်ထမ်းအိမ်ရာနှစ်အဖြစ် သတ်မှတ်ပြီး ဝန်ထမ်းအိမ်ရာများ ဦးစားပေး ဆောက်လုပ်နေသလို လာမည့်နှစ်ကိုလည်း ဝန်ထမ်းအိမ်ရာနှစ်အဖြစ် ဆက်လက်ဆောင် ရွက်မှာဖြစ်ပါတယ်။ ရရှိထားတဲ့ စာရင်းဇယားများအရ ဆောက်လုပ်ပြီးဝန်ထမ်းအိမ်ရာ အိမ်ခန်းပေါင်း (၆,၁၂၁)ခန်းရှိပြီး ကုသရေးဦးစီးဌာန တစ်ခုထဲမှာပင် ဆက်လက် ဆောက် လုပ်နေတဲ့ ဝန်ထမ်းအိမ်ရာအခန်းပေါင်း (၇,၁၀၁) ခန်းရှိပါတယ်။
- အလားတူ ယခုနှစ်ကို year of data and information အဖြစ် သတ်မှတ်ထားပြီး နိုင်ငံတော်ရဲ့ e-government မူဝါဒနှင့်အညီ ရုံးတွင်းစာများ ဆက်သွယ်ဆောင်ရွက်ခြင်း ကိစ္စအပါအဝင် ဆေးဝါးနှင့် ဆေးပစ္စည်းတောင်းခံတာ၊ ထောက်ပံ့တာ စတဲ့ကိစ္စရပ်များနဲ့ သတင်းအချက်အလက်များပေးပို့တာတွေကို ICT နည်းပညာ အသုံးပြုဆောင်ရွက်မှာဖြစ် ပါတယ်။ ဒါမှသာအလုပ်ဝန်ပိုမှု လျော့နည်းပြီး ဝန်ထမ်းများ စိတ်ဖိစီးမှုလျော့နည်းစွာနဲ့ ဆောင်ရွက်နိုင်မှာဖြစ်ပါတယ်။
- ဒါ့အပြင် ကျန်းမာရေးဝန်ထမ်းများ အရည်အသွေးတိုးတက်စေဖို့အတွက် ၂၀၁၆ ခုနှစ်၊ ဧပြီလ (၁)ရက်နေ့မှစပြီး နိုင်ငံတကာသို့ စေလွှတ်မှုများ ဆောင်ရွက်ခဲ့ရာမှာ စုစုပေါင်း (၅,၈၀၀)ဦးနဲ့အထက် စေလွှတ်နိုင်ခဲ့ပါတယ်။ ပါရဂူဘွဲ့ တက်ရောက်သူ (၄၀)ဦး၊ မဟာဘွဲ့ တက်ရောက်သူ (၇၀)ဦး၊ (၆)လအောက်သင်တန်း တက်ရောက်သူ (၁၀၀၀)ဦး၊ (၆)လ အထက်သင်တန်း တက်ရောက်သူ (၂၅၀)ဦးနဲ့ အစည်းအဝေးတက်ရောက်သူ (၄,၅၀၀)ဦး ကျော်ခန့် စေလွှတ်နိုင်ခဲ့ပါတယ်။
- ကုသရေးဦးစီးဌာနမှာ ဆေးရုံပေါင်း (၁,၁၄၃)ရုံရှိပြီး လူနာခွဲတင် (၅၅,၀၀၀) ကျော်ရှိ ပါတယ်။ နိုင်ငံအတွင်း သင်ကြားပေးလျက်ရှိတဲ့ ဘွဲ့လွန်သင်တန်းတွေကတော့ ဒီပလိုမာ သင်တန်း (၁၂)မျိုး၊ မဟာဘွဲ့ (၅၈)မျိုး၊ ဆေးဝါးသိပ္ပံပါရဂူဘွဲ့ (၄)မျိုး စသည်ဖြင့် သင်တန်း ပေါင်း (၁၃၆)မျိုးကျော် ပို့ချသင်ကြားပေးလျက်ရှိပါတယ်။
- အလားတူ နိုင်ငံတွင်း သုတေသနလုပ်ငန်းတွေ ဖွံ့ဖြိုးတိုးတက်စေရေးနဲ့ သုတေသန ပြုလုပ်တဲ့ ယဉ်ကျေးမှုထွန်းကားစေရေးအတွက် နိုင်ငံတော်ဘဏ္ဍာငွေမှ (၂၀၁၇-၂၀၁၈) ဘဏ္ဍာနှစ်မှာ ကျပ်သန်းပေါင်း (၁၀၀၀)၊ ၂၀၁၈ ခုနှစ် (၆လ) ဘဏ္ဍာနှစ်မှာ ကျပ်သန်းပေါင်း

(၅၀၀)၊ (၂၀၁၈-၂၀၁၉) ဘဏ္ဍာနှစ်မှာ ကျပ်သန်းပေါင်း (၁၅၀၀) အထိရရှိခဲ့ပြီး (၂၀၁၉-၂၀၂၀)ဘဏ္ဍာနှစ်မှာ ကျပ်သန်းပေါင်း (၃၀၀၀)အထိ တိုးမြှင့် တင်ပြတောင်းခံမှာဖြစ်ပါတယ်။

- နိုင်ငံတော်အစိုးရရဲ့ e-government မူဝါဒအရ ဝန်ထမ်းများ၏ စွမ်းဆောင်ရည် မြင့်မားရေးအတွက် mobile tablet များ ဖြန့်ဝေလျက်ရှိရာမှာ တိုင်းဒေသကြီး/ပြည်နယ် (၇)ခုမှာ mobile tablet အလုံးရေ (၁၀,၀၀၀)ကျော် ဖြန့်ဝေပြီး ဖြစ်ပါတယ်။ ဒီလိုဖြန့်ဝေရာမှာ တိုက်နယ်ဆရာဝန်၊ မြို့နယ်ဆရာဝန်တွေအတွက် 8" tablet နဲ့ အခြေခံကျန်းမာရေး ဝန်ထမ်းတွေအတွက် 7" tablet တွေ ဖြန့်ဝေခဲ့တာဖြစ်ပြီး နောက်ပိုင်းမှာ အားလုံးကို 8" tablet များသာ ဖြန့်ဝေမှာဖြစ်ပါတယ်။ အဲဒီ tablet တွေထဲမှာ ပါတာတွေကို ကျန်းမာရေး နှင့်အားကစားဝန်ကြီးဌာနရဲ့ website မှာ ဝင်ကြည့်ရင် အလွယ်တကူတွေ့မြင်နိုင်ပါတယ်။
- နောက်ပိုင်းမှာ စဉ်ဆက်မပြတ် ဆေးပညာသင်ကြားခြင်းနဲ့ စဉ်ဆက်မပြတ် အသက်မွေးဝမ်းကျောင်းပညာဖွံ့ဖြိုးရေး (CME, CPD) များကို online မှတစ်ဆင့် mobile tablet များအသုံးပြု၍ လုပ်တော့မှာဖြစ်ပါတယ်။ ဒီကိစ္စကိုလည်း မြန်မာနိုင်ငံဆရာဝန်အသင်းနှင့် ပူးပေါင်းညှိနှိုင်းလက်တွဲပြီး ဆောင်ရွက်မှာဖြစ်ပါတယ်။
- ကုသရေးဆိုင်ရာ ဘာသာရပ်အလိုက် ပါမောက္ခ/ ဌာနမှူးများ၊ ပါမောက္ခများနှင့်တွေ့ဆုံပြီး လိုအပ်ချက်များကို ပံ့ပိုးဖြည့်ဆည်းပေးလျက်ရှိပါတယ်။
- ထို့အတူ ဆေးဝါး၊ ဆေးပစ္စည်းများနှင့် စက်ပစ္စည်း ထောက်ပံ့မှုများကို ထိရောက် စနစ်ကျပြီး အလေအလွင့်နည်းပါးစေရေးအတွက် ဒုတိယညွှန်ကြားရေးမှူးချုပ် တစ်ဦးမှ ဦးဆောင်စေပြီး ဆောင်ရွက်လျက်ရှိပါတယ်။
- ယခုနှစ်ကို နိုင်ငံတော်ဘဏ္ဍာငွေအပါအဝင် ဘဏ္ဍာငွေများကို အလေအလွင့်နည်းပါးစွာနှင့် စနစ်တကျ ခွဲဝေသုံးစွဲနိုင်ရေးအတွက်ကိုလည်း သတ်မှတ်ထားရှိပြီး ဆောင်ရွက်ရာမှာ ဘဏ္ဍာငွေများကို အလေအလွင့်နည်းပါးစွာနှင့် စနစ်တကျခွဲဝေသုံးစွဲနိုင်ရေးအတွက်ကိုလည်း ဘဏ္ဍာရေးပညာရှင်များပါဝင်တဲ့ ဆန်းစစ်သုံးသပ်ရေးအဖွဲ့များကို ဖွဲ့စည်းခြင်း၊ နိုင်ငံတော်မှချမှတ်ထားတဲ့ တင်ဒါစည်းကမ်းများနှင့်အညီ ဆောင်ရွက်ခြင်းများကို ဆောင်ရွက်လျက်ရှိပါတယ်။

- ဆရာတို့ရဲ့ ကုသရေးဆိုင်ရာ၊ သွားဘက်ဆိုင်ရာနှင့် ပြည်သူ့ကျန်းမာရေးဆိုင်ရာ စွမ်းဆောင်ရည်များ ကောင်းလျှင်ကောင်းသလို ပြည်သူများက အကျိုးအမြတ်ရရှိမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ ဘယ်လုပ်ငန်းပဲဖြစ်ဖြစ် ပြည်သူကို ဦးတည်ပြီး ပြည်သူ့အသံနဲ့ ဝန်ထမ်းများရဲ့အသံကိုနားထောင်ပြီး လုပ်ငန်းများ ဆောင်ရွက်နေပါတယ်။
- ဒီသင်တန်းကာလ (၈)ပါတ်မှာ နောက်ဆုံး (၂)ပါတ်ကိုတော့ ကျွန်တော်တို့ ကျန်းမာရေးနှင့်အားကစားဝန်ကြီးဌာနမှ ဆရာ/ဆရာမများက ဆရာတို့သိသင့်သိထိုက်တဲ့ ကျန်းမာရေးနှင့် အားကစားဝန်ကြီးဌာနနှင့်သက်ဆိုင်တဲ့ ကိစ္စရပ်များနဲ့ လုပ်ငန်းများကို အသေးစိတ်ပြောကြားခြင်းမဟုတ်ပဲ လုပ်ငန်းသဘောသဘာဝကို ခြုံငုံပြီး ပြောကြားဆွေးနွေးပို့ချမှာဖြစ်ပါတယ်။
- ဒီလိုသင်ကြားပို့ချရာမှာ သင်ကြားတာသက်သက်မဟုတ်ပဲ ဆွေးနွေးခြင်း၊ အကြံပြုခြင်း၊ အကြံဉာဏ်ပေးခြင်းများ ပြုလုပ်နိုင်ရန်လည်း အချိန်တစ်ခုကို သင်ခန်းစာပို့ချချိန်ပြီးရင် သတ်မှတ်ပေးထားမှာဖြစ်ပါတယ်။ ဥပမာ စာသင်ချိန်က မိနစ်(၅၀)ဆိုရင် (၄၂)မိနစ်လောက်သင်ပြီး ကျန်(၈)မိနစ်က သင်တန်းသားများမှ အပြန်အလှန်ဆွေးနွေးကြဖို့ဖြစ်ပါတယ်။ အဲဒီလိုဆွေးနွေးရင် ဆရာတို့လည်း ပိုပြီးတော့ မှတ်မိမှာ ဖြစ်ပါတယ်။
- ဝန်ထမ်းလောကမှာ အရေးကြီးဆုံးက working environment လုပ်ငန်းခွင် ပတ်ဝန်းကျင်ဖြစ်ပါတယ်။ အဲဒါကြောင့် ဆရာတို့ အလုပ်ဝင်ရောက်လုပ်ကိုင်မည့် လုပ်ငန်းခွင် ပတ်ဝန်းကျင်ဟာ အသစ်ဝင်လာတဲ့ ဆရာတို့အတွက်လည်းကောင်း၊ လက်ရှိတာဝန်ထမ်းဆောင်နေတဲ့ ဆရာဝန်၊ ဆရာမများနှင့် ဆေးဘက်နီးနွယ် အသက်မွေးဝမ်းကျောင်းပညာနဲ့ လုပ်ကိုင်နေကြတဲ့ လုပ်ဖော်ကိုင်ဖက်များအတွက်လည်းကောင်း အဆင်ပြေစေရေး ကျန်းမာရေးနှင့် အားကစားဝန်ကြီးဌာနအနေနဲ့ ကောင်းသည်ထက် ပိုပြီးကောင်းအောင် အမြဲတမ်း သုံးသပ်ဆောင်ရွက်နေတယ်ဆိုတာကို ပြောကြားလိုပါတယ်။
- ကျွန်တော်တို့အနေနဲ့လည်း မိမိတို့ရဲ့ဝန်ထမ်းများ အဆင်ပြေမှ စိတ်ကျေနပ်မှုရှိမှ၊ ပျော်ရွှင်မှု၊ အရည်အသွေးပြည့်ဝသော ကျန်းမာရေးဝန်ဆောင်မှုများ၊ ကုသရေး၊ ပြည်သူ့ကျန်းမာရေး၊

အခြား ကျန်းမာရေးနှင့်နီးနယ်သောကိစ္စရပ်များမှာ ပြည်သူများကို စိတ်ချမ်းသာအောင် စောင့်ရှောက်မှုပေးနိုင်မှာဖြစ်ပါတယ်။

- ဆရာတို့ရဲ့ လုပ်ငန်းခွင်မှာအရည်အသွေးတွေ ယခုထက်ပိုမိုမြင့်မားလာဖို့ အတွက်လည်း ကျွန်တော်တို့ အဖက်ဖက်မှသေချာ စနစ်တကျ လုပ်ကိုင်ပေးလျက်ရှိပါတယ်။
- အာရှအလယ်မှာဖြစ်ဖြစ်၊ ကမ္ဘာ့အလယ်မှာဖြစ်ဖြစ် မြန်မာနိုင်ငံရဲ့ ဆရာဝန်၊ သွားဘက် ဆိုင်ရာဆရာဝန်၊ ဆေးဘက်ဆိုင်ရာ ပညာရှင်များဟာ လက်မထောင်နိုင်အောင် ကျွန်တော် တို့ ကိုယ်စွမ်းရှိသရွေ့ ဉာဏ်စွမ်းရှိသရွေ့ အားလုံး ပူးပေါင်းစဉ်းစားတိုင်ပင်ကာ လုပ်ဆောင် လျက်ရှိတယ်ဆိုတာကို ပြောကြားလိုပါတယ်။
- ယခုအလုပ်ဝင်ရောက်လာမယ့် ဆရာဝန်များ၊ သွားဘက်ဆိုင်ရာ ဆရာဝန်များရဲ့ ဆန်းသစ် တီထွင်သောအမြင် (innovative thinking)၊ ဖောက်ထွက်တွေးခေါ်သောအမြင် (out-of-the-box thinking)နှင့် ရှုထောင့်ပေါင်းစုံမှသုံးသပ်အကြံပေးမှု (holistic point of view) များကိုလည်း ကြိုဆိုလျက်ရှိပါတယ်။
- ကျွန်တော်တို့အနေနဲ့ နိုင်ငံတော်မှပံ့ပိုးပေးတဲ့ ဘဏ္ဍာရေးအခြေအနေ၊ လက်ရှိလူ့စွမ်းအား အရင်းအမြစ်နှင့် ဖြစ်ပေါ်လျက်ရှိသော အခြေအနေ (changing epidemiological situation) များပေါ်မူတည်၍ ရှေ့သို့အားဖြည့်ပြီး ဆက်လက်ဆောင်ရွက်မှာဖြစ်ပါတယ်။
- ဆရာတို့ရဲ့ လက်တွဲပူးပေါင်းပါဝင်ဆောင်ရွက်မှုများကို ရယူလိုပါတယ်။ ပူးပေါင်းပါဝင် ပေးလိမ့်မယ်လို့လည်း လုံးဝမျှော်လင့်ပါတယ်။
- ကျွန်တော်တို့ အလုပ်လုပ်တဲ့အခါမှာ Clinical SOP/ guideline များ၊ Public Health SOP/ guideline များကိုလိုက်နာသလို နိုင်ငံတော်မှ ချမှတ်ထားတဲ့ ဝန်ထမ်းစည်းမျဉ်း စည်းကမ်း များကိုလည်း ကျွန်တော်အပါအဝင် အားလုံးက လိုက်နာရမှာဖြစ်ပါတယ်။ သို့မှသာ တာဝန်ခံမှု၊ တာဝန်ယူမှုရှိသော ဝန်ထမ်းကောင်းများ ဖြစ်လာမှာဖြစ်ပါတယ်။
- ကျွန်တော်တို့ ကျန်းမာရေးဝန်ထမ်းအားလုံးဟာ ဆေးပညာကျင့်ဝတ်၊ ပြည်သူ့ကျန်းမာရေး ကျင့်ဝတ်၊ သုတေသနကျင့်ဝတ်၊ သူနာပြုနှင့်သားဖွားကျင့်ဝတ် အစရှိတဲ့ အသီးသီးသော ကျင့်ဝတ်များကို ခါးဝတ်ပုဆိုးကဲ့သို့ ခိုင်မြဲစွာ လက်ကိုင်ထားပြီး လုပ်ငန်းများ ဆောင်ရွက် ရမှာဖြစ်ပါတယ်။

- ဘွဲ့လွန်ဘာသာရပ်ရွေးချယ်ရာမှာ ဆရာတို့ရဲ့ ဆုံးဖြတ်ချက်မှန်ကန်ဖို့ အရေးကြီးပါတယ်။ ဒီကိစ္စနဲ့ပတ်သက်လို့ ဆရာတို့အနေနဲ့ မိမိတို့ရဲ့ မိဘဆရာများ၊ ပါမောက္ခများနဲ့ တိုင်ပင် ဆုံးဖြတ်ကြရမှာ ဖြစ်ပါတယ်။
- မည်သည့်ဘွဲ့လွန်သင်တန်းကို တက်မယ်ဆိုတာကို ယခုထဲက senior များ နှင့်တိုင်ပင်ပြီး စဉ်းစားထားစေလိုပါတယ်။
- မိမိတို့လုပ်ငန်းဌာန တိုးတက်စေရန်အတွက် မည်သည့်ကိစ္စကို ဆောင်ရွက်သည်ဖြစ်စေ -
 - စည်းစနစ်ကျစွာ လုပ်ကိုင်ခြင်း၊
 - မိမိကိုယ်မိမိ ပြန်လည်သုံးသပ်ဆန်းစစ်ခြင်း၊
 - ရည်မှန်းချက်ရှိခြင်း၊
 - ကောင်းသောမခံချင်စိတ်ရှိခြင်း၊
 - အသင်းအဖွဲ့စိတ်ဓာတ်ဖြင့် အလုပ်လုပ်ခြင်း၊
 - တာဝန်ခံမှု၊ တာဝန်ယူမှုရှိခြင်း
 တို့ဖြစ်စေချင်ပါတယ်။
- ဆရာတို့အနေနဲ့ ဆေးရုံတွေမှာ တာဝန်ထမ်းဆောင်တဲ့အခါမှာလည်း လူနာများကို မိမိတို့ရဲ့ မိသားစုသဖွယ် သဘောထားပြီး ကုသစောင့်ရှောက် ပေးစေလိုပါတယ်။
- ဆရာတို့ ဆရာဝန်များကို အခုလိုအလုပ်စတင်တဲ့အခါမှာ ဆေးလက်တွေ့ အတွေ့အကြုံ များရအောင် ခုတင် (၁၀၀)နှင့်အထက် ဆေးရုံကြီးများမှာသာ တာဝန်ချထားပေးမှာဖြစ်ပြီး သွားဘက်ဆိုင်ရာ ဆရာဝန်များကိုလည်း လုပ်ငန်းလိုအပ်ချက်တွေရှိနေတဲ့ မြို့နယ် ပြည်သူ့ဆေးရုံများမှာ ဦးစားပေး တာဝန်ချထားပေးမှာဖြစ်ပါတယ်။
- နောက်တစ်ခုပြောချင်တာက ဒီမှာထိုင်နေတဲ့ဆရာဝန်၊ သွားဘက်ဆိုင် ရာဆရာဝန်များဟာ Specialist in Medicine, Specialist in many clinical areas, Rector, Professor / Head ၊ Public Health Specialist, Epidemiologist စတဲ့ ကျန်းမာရေးနှင့်အားကစား ဝန်ကြီးဌာနရဲ့ senior position တွေ ရကြမယ့်သူတွေပါ။

- ဒါကြောင့် ဘွဲ့လွန်ဖြေဆိုဖို့ ဘာသာရပ်ရွေးချယ်ရာမှာ ဆုံးဖြတ်ချက်မှန်ဖို့ အရေးကြီးပါတယ်။ မိမိအမှန်တကယ်ဝါသနာပါတဲ့ ဘာသာရပ်တွေကိုပဲ ရွေးချယ်ဖြေစေလိုပါတယ်။
- နိဂုံးချုပ်အနေနဲ့ပြောချင်တာကတော့ သူများနိုင်ငံတွေမှာ လမ်းလျှောက်နေတဲ့အချိန်မှာ မိမိတို့ကပြေးလိုက်မှ တော်ရုံကျပါမယ်။ ကျန်းမာရေးနှင့်အားကစားဝန်ကြီးဌာနရဲ့ လုပ်ငန်းများ အောင်မြင်ပြီးမြောက်ဖို့က ကျွန်တော်တို့အားလုံးရဲ့ တာဝန်ယူမှု၊ တာဝန်ခံမှုရှိဖို့လိုပါတယ်။
- ဆရာဝန်၊ သွားဘက်ဆိုင်ရာဆရာဝန်များဖြစ်တဲ့အတွက် ဆရာဝန်ကျင့်ဝတ်များ (ethics) ကို စောင့်ထိန်းစေလိုပါတယ်။
- မိမိတို့ဟာ ဆေးပညာရှင်များဖြစ်တဲ့အတွက်ကြောင့် Hippocratic Oath ကို တိကျစွာ လိုက်နာဖို့လိုပါမယ်။
- ဘွဲ့လွန်တစ်ခုခု ရကိုရမယ်လို့ ဆုံးဖြတ်ထားစေလိုပြီး ဆေးပညာဘာသာရပ်များကို စဉ်ဆက်မပြတ် ဖတ်ရှုလေ့လာစေလိုပါတယ်။
- ဝန်ကြီးဌာနအနေနဲ့ ပြည်သူများ၏အသံနှင့် ဝန်ထမ်းများ၏အသံကို နားထောင်ကာ လုပ်ငန်းများ ပိုမိုတိုးတက်ကောင်းမွန်စေရန် ဆောင်ရွက်ရာတွင် ဝိုင်းဝန်းဆောင်ရွက်ကြပါလို့ တိုက်တွန်းလိုပြီး ဝန်ကြီးဌာန၏ပုံရိပ်ကိုမြှင့်တင်ပေးနိုင်မည့် အနာဂတ်ခေါင်းဆောင် ဆေးပညာရှင်များဖြစ်ကြပါစေလို့ ဆုမွန်ကောင်းတောင်းပါကြောင်း ပြောကြားရင်းနဲ့ နိဂုံးချုပ်ပါတယ်။

အစည်းအဝေးတက်ရောက်သူများစာရင်း -

- ပြည်ထောင်စုရာထူးဝန်အဖွဲ့နှင့် အဖွဲ့ဝင်များ
- ညွှန်ကြားရေးမှူးချုပ်၊ ကျန်းမာရေးလူ့စွမ်းအားအရင်းအမြစ်ဦးစီးဌာန
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ပါမောက္ခချုပ်၊ ဆေးတက္ကသိုလ်(၁)ရန်ကုန်
- ပါမောက္ခချုပ်၊ ဆေးတက္ကသိုလ်(၂)ရန်ကုန်
- ပါမောက္ခချုပ်၊ သွားဘက်ဆိုင်ရာဆေးတက္ကသိုလ်(ရန်ကုန်)
- ပါမောက္ခချုပ်၊ ဗဟိုဝန်ထမ်းတက္ကသိုလ်(အောက်မြန်မာပြည်)

- ဆေးရုံအုပ်ကြီး၊ ရန်ကုန်ပြည်သူ့ဆေးရုံကြီး
- ဗဟိုဝန်ထမ်းတက္ကသိုလ်(အောက်မြန်မာပြည်)မှ ဒုတိယပါမောက္ခချုပ်များ
- တက္ကသိုလ်သင်ကြားရေး၊ စီမံဌာနများမှ ပါမောက္ခ၊ ဆရာ/ဆရာမများ
- တာဝန်ရှိပုဂ္ဂိုလ်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)